

दूर होगी परेशानी • सवा दो साल में बनने वाली सड़क के निर्माण पर खर्च होंगे 504 करोड़ रुपये

तीन एनएच से जुड़ेगा एसएच-102, बढ़ेगी सुविधा

संवाददाता ▶ पटना

स्टेट हाईवे 102 बिहिया-जगदीशपुर-पीरो बिहटा रोड के तीन नेशनल हाइवे से जुड़ने से आवागमन की सुविधा बढ़ेगी. आरा, मोहनिया, बक्सर, सासाराम की बड़ी आबादी को कनेक्टिविटी मिलेगी. एडीबी के सहयोग से स्टेट हाईवे बिहिया-जगदीशपुर-पीरो बिहटा रोड का निर्माण के साथ उसका चौड़ीकरण होना है. सड़क दस मीटर चौड़ी की जायेगी. सवा दो साल में बनने वाली सड़क के

निर्माण पर 504 करोड़ रुपये खर्च होंगे. इस सड़क की कनेक्टिविटी नेशनल हाईवे- 30 आरा-मोहनिया, नेशनल हाईवे - 84 आरा-बक्सर, नेशनल हाईवे - 219 मोहनिया-सासाराम व पीरो में स्टेट हाईवे के साथ होगी. पटना-बक्सर सहित आरा-मोहनिया व मोहनिया-सासाराम के बीच फोर लेन का निर्माण होना है. आरा-मोहनिया व मोहनिया-सासाराम फोर लेन सड़क निर्माण को लेकर उसकी डीपीआर तैयार करने के लिए कंसल्टेंट के चयन के लिए टेंडर की प्रक्रिया चल रही है.

54 किलोमीटर सड़क का होगा निर्माण

Enlarge



बिहिया-जगदीशपुर-पीरो बिहटा रोड की लंबाई लगभग 54.42 किलोमीटर है. वर्तमान में यह सड़क साढ़े चार से साढ़े पांच मीटर चौड़ी है. सड़क चौड़ी करने के साथ दोनों तरफ डेढ़-डेढ़ मीटर फ्लैक निर्माण होना है. इससे सड़क की चौड़ाई 10 मीटर हो जायेगी. पीरो में एक आरओबी का निर्माण होना है. इसके अलावा कवर्ट सहित छोटे पुलिया भी बनेंगे. सड़क के निर्माण पर लगभग 504 करोड़ खर्च होंगे. सड़क निर्माण में एशियन डेवलपमेंट बैंक से सहयोग मिलेगा. इसमें सड़क निर्माण पर होनेवाले खर्च में 70 फीसदी एडीबी लोन देगा, जबकि 30 फीसदी राज्य सरकार खर्च करेगी. सवा दो साल में सड़क निर्माण का काम पूरा होना है. सड़क निर्माण से आरा, मोहनिया, बक्सर, सासाराम की बड़ी आबादी को आवागमन में सुविधा होगी.